

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀರಂಗನಾಥಪಾದುಕಾಸಹಸ್ರಂ ||

|| ಅಧಿಕಾರಪರಿಗ್ರಹಪದ್ಧತಿಃ ಷಷ್ಠೀ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ನಿಗಮಾಂತ ಮಹಾದೇಶಿಕಾಯ ನಮಃ

॥ ಅಧಿಕಾರಪರಿಗ್ರಹಪದ್ಧತಿಃ ಷಷ್ಠೀ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಅಧೀಷ್ಟೇ ಪಾದುಕಾ ಸಾ ಮೇ ಯಸ್ಯಾಃ ಸಾಕೇತವಾಸಿಭಿಃ |
ಅನ್ವಯವ್ಯತಿರೇಕಾಭ್ಯಾಮನ್ವಮೀಯತ ವೈಭವಂ || ೬.೧ ||

ಮೋಚಿತಸ್ಥಿರಚರಾನ್ ಆಯತ್ನತಃ ಕೋಸಲಾನ್ ಜನಪದಾನ್ ಉಪಾಸ್ಮಹೇ |
ಯೇಷು ಕಾಂಶ್ಚ ನ ಬಭೂವ ವತ್ಸರಾನ್ ದೈವತಂ ದನುಜವೈರಿಪಾದುಕಾ || ೬.೨ ||

ಸಾಮ್ರಾಜ್ಯಸಂಪದಿವ ದಾಸಜನೋಚಿತಾ ತ್ವಂ
ರಾಮೇಣ ಸತ್ಯವಚಸಾ ಭರತಾಯ ದತ್ತಾ |
ಸ ತ್ವಾಂ ನಿವೇಶ್ಯ ಚರಣಾವನಿ! ಭದ್ರಪೀಠೇ
ಪೃಥ್ವೀಂ ಬುಭೋಜ ಬುಭುಜೇ ಚ ಯಶೋವಿಭೂತಿಂ || ೬.೩ ||

ಭೋಗಾನ್ ಅನನ್ಯಮನಸಾಂ ಮಣಿಪಾದುಕೇ! ತ್ವಂ
ಪುಷ್ಪಾಸಿ ಹಂತ ಭಜತಾಮನುಷಂಗಸಿದ್ಧಾನ್ |
ತೇನೈವ ನೂನಮಭವತ್ ಭರತಸ್ಯ ಸಾಧೋಃ
ಅಪ್ರಾರ್ಥಿತಂ ತದಿಹ ರಾಜ್ಯಮವರ್ಜನೀಯಂ || ೬.೪ ||

ರಾಮಪ್ರಯಾಣಜನಿತಂ ವ್ಯಪನೀಯ ಶೋಕಂ
ರತ್ನಾಸನೇ ಸ್ಥಿತವತೀ ಮಣಿಪಾದರಕ್ಷೇ! |
ಪೃಥ್ವೀಂ ನಿಜೇನ ಯಶಸಾ ವಿಹಿತೋತ್ತರೀಯಾಂ
ಐಕಾತಪತ್ರತಿಲಕಾಂ ಭವತೀ ವಿತೇನೇ || ೬.೫ ||

ರಾಮಾಜ್ಞಯಾ ಪರವತೀ ಪರಿಗೃಹ್ಯ ರಾಜ್ಯಂ
ರತ್ನಾಸನಂ ರಘುಕುಲೋಚಿತಮಾಶ್ರಯಂತೀ |

ಶುದ್ಧಾಂ ಪದಾವನಿ! ಪುನರ್ಭವತೀ ವಿತೇನೇ
ಸ್ವಾತಂತ್ರ್ಯಲೇಶಕಲುಷಾಂ ಭರತಸ್ಯ ಕೀರ್ತಿಂ || ೬.೬ ||

ಪೌಲಸ್ತ್ಯವೀರವದನಸ್ತಬಕಾವಸಾನಾತ್
ಪುಷ್ಪಾಣಿ ದಂಡಕವನೇಷ್ಟಪಚೇತುಮಿಚ್ಛೋಃ |
ರಕ್ಷಾಧುರಂ ಧೃತವತೀ ಮಣಿಪಾದುಕೇ! ತ್ವಂ
ರಾಮಸ್ಯ ಮೈಥಿಲಸುತಾಸಹಿತೇ ಪ್ರಚಾರೇ || ೬.೭ ||

ಪಾದಾವನಿ! ಪ್ರಚಲಚಾಮರಬೃಂದಮಧ್ಯೇ
ಭದ್ರಾಸನಾಸ್ತರಗತಾ ಭವತೀ ವಿರೇಚೇ |
ಆಕೀರ್ಣದಿವ್ಯಸಲಿಲೇ ಕಟಕೇ ಸುಮೇರೋಃ
ಅಂಭೋಜಿನೀವ ಕಲಹಾಯಿತಹಂಸಯೂಥಾ || ೬.೮ ||

ಮಾನ್ಯೇ ರಘೂದ್ವಹಪದೇ ಮಣಿಪಾದುಕೇ! ತ್ವಾಂ
ವಿನ್ಯಸ್ಯ ವಿಗ್ರಹವತೀಮಿವ ರಾಜ್ಯಲಕ್ಷ್ಮೀಂ |
ಆಲೋಲಂ ಅಕ್ಷವಲಯೀ ಭರತೋ ಜಟಾವಾನ್
ಆಲಂಬ್ಯ ಚಾಮರಂ ಅನನ್ಯಮನಾಃ ಸಿಷೇವೇ || ೬.೯ ||

ಪ್ರಾಪ್ತೇ ದಿವಂ ದಶರಥೇ ಭರತೇ ವಿಲಕ್ಷೇ
ಪರ್ಯಾಕುಲೇಷು ಪರಮುತ್ತರಕೋಸಲೇಷು |
ತ್ವಂ ಚೇತ್ ಉಪೇಕ್ಷಿತವತೀ ಕ ಇವಾಭವಿಷ್ಯದ್
ಗೋಪಾಯಿತಾ ಗುಹಸಖಸ್ಯ ವಿಭೋಃ ಪದಂ ತತ್ || ೬.೧೦ ||

ಭ್ರಾತುರ್ಯದಂಬ! ವಿರಹಾತ್ ಭರತೇ ವಿಷಣ್ಣೇ
ದಾಕ್ಷಿಣ್ಯಮಾಶ್ರಿತವತೀ ಮಣಿಪಾದುಕೇ! ತ್ವಂ |
ಆಸೀದ್ ಅಶೇಷಜಗತಾಂ ಶ್ರವಣಾಮೃತಂ ತತ್
ವಾಚಾಲಕಾಹಳಸಹಂ ಬಿರುದಂ ತದಾ ತೇ || ೬.೧೧ ||

ರಾಜ್ಯಂ ತದಾ ದಶರಥಾದನು ರಾಮತಃ ಪ್ರಾಕ್
ಬಿಭ್ರಾಣಯಾ ಚರಣರಕ್ಷಿಣಿ! ವೀತಖೇದಂ |

ತುಲ್ಯಾಧಿಕಾರಭಜನೇನ ಬಭೂವ ಧನ್ಯೋ
ವಂಶಸ್ತು ಯಾಽಂಬ! ಮನುವಂಶ ಮಹೀಪತೀನಾಂ || ೬.೧೨ ||

ವರ್ಷಾಣಿ ತಾನಿ ವೃಷಳೋ ನ ತಪಾಂಸಿ ತೇಪೇ
ಬಾಲೋ ನ ಕಶ್ಚಿದಪಿ ಮೃತ್ಯುವಶಂ ಜಗಾಮ |
ರಾಜ್ಯೇ ತವಾಂಬ! ರಘುಪುಂಗವಪಾದರಕ್ಷೇ!
ನೈವಾಪರಂ ಪ್ರತಿವಿಧೇಯಮಭೂತ್ ಪ್ರಸಕ್ತಂ || ೬.೧೩ ||

ವಿಶ್ವಂ ತ್ವದಾಶ್ರಿತಪದಾಂಬುಜಸಂಭವಾಯಾಂ
ಯಸ್ಯಾಂ ಪ್ರತಿಷ್ಠಿತಮಿದಂ ಮಣಿಪಾದರಕ್ಷೇ!
ಆಸೀದನನ್ಯಶರಣಾ ಸಮಯೇ ಯಥಾವತ್
ಸಾಽಪಿ ತ್ವಯಾ ವಸುಮತೀ ವಿಹಿತಪ್ರತಿಷ್ಠಾ || ೬.೧೪ ||

ಪ್ರಾಯೇಣ ರಾಮವಿರಹವ್ಯಥಿತಾ ತದಾನೀಂ
ಉತ್ಸಂಗಮಾಶ್ರಿತವತೀ ತವ ರಾಜ್ಯಲಕ್ಷ್ಮೀಃ |
ತಾಮೇವ ದೇವಿ! ನನು ಜೀವಯಿತುಂ ಜಲಾದ್ರಾಽಂ
ಅಂಗೀಚಕಾರ ಭವತೀ ಭರತೋಪನೀತಾಂ || ೬.೧೫ ||

ವೀರವ್ರತಪ್ರಣಯಿನಿ ಪ್ರಥಮೇ ರಘೂಣಾಂ
ಪ್ರಾಪ್ತೇ ಚಿರಾಯ ಭರತೇ ವ್ರತಮಾಸಿಧಾರಂ |
ತ್ಯಕ್ತ್ವಾ ಪದಾವನಿ! ತದಾ ವಿವಿಧಾಽ ವಿಹಾರಾಽ
ಏಕಾಸಿಕಾವ್ರತಮಪೂರ್ವಮವರ್ತಯಸ್ವಂ || ೬.೧೬ ||

ಕಾಕುತ್ಸ್ಥಾ ಪಾದವಿರಹಪ್ರತಿಪನ್ನಮೌನಾಂ
ನಿಷ್ಪಂದತಾಮುಪಗತಾಂ ಮಣಿಪಾದರಕ್ಷೇ!
ಆಶ್ವಾಸಯನ್ನಿವ ಮುಹುರ್ಭರತಸ್ತದಾನೀಂ
ಶೀತೈರವೀಜಯತ ಚಾಮರಮಾರುತೈಸ್ತ್ವಾಂ || ೬.೧೭ ||

ಯತ್ರ ಕ್ವಚಿದ್ವಿಹರತೋಽಪಿ ಪದಾರವಿಂದಂ
ರಕ್ಷ್ಯಂ ಮಯಾ ರಘುಪತೇರಿತಿ ಭಾವಯಂತ್ಯಾ |

ನಿಶ್ಶೇಷಮೇವ ಸಹಸಾ ಮಣಿಪಾದರಕ್ಷೇ!
ನಿಷ್ಕಂಟಕಂ ಜಗದಿದಂ ವಿದಧೇ ಭವತ್ಯಾ || ೬.೧೮ ||

ರಾಮಂ ತ್ವಯಾ ವಿರಹಿತಂ ಭರತಂ ಚ ತೇನ
ತ್ರಾತುಂ ಪದಾವನಿ! ತದಾ ಯದಭೂತ್ ಪ್ರತೀತಂ |
ರಾಮಾನುಜಸ್ಯ ತವ ಚಾಂಬ! ಜಗತ್ ಸಮಸ್ತಂ
ಜಾಗರ್ತಿ ತೇನ ಖಲು ಜಾಗರಣವ್ರತೇನ || ೬.೧೯ ||

ಅಂತಃಪುರೇ ಪರಿಜನ್ಯೈಃ ಸಮಯೋಪಯಾತ್ಯೈಃ
ಅಭ್ಯರ್ಚಿತಾ ಭವಸಿ ಯಾ ವಿನಯೋಪಪನ್ನೈಃ |
ಸಾ ಕೋಸಲೇಶ್ವರಪದಾವನಿ! ಭೂಪತೀನಾಂ
ಸಂಘಟ್ಟನಂ ಮಕುಟಪಂಕ್ತಿಭಿರನ್ವಭೂಸ್ತ್ವಂ || ೬.೨೦ ||

ಪ್ರಾಪ್ಯಾಧಿಕಾರಮುಚಿತಂ ಭುವನಸ್ಯ ಗುಪ್ತೈಃ
ಭದ್ರಾಸನಂ ಭರತವಂದಿತಮಾಶ್ರಯಂತ್ಯಾ |
ಮಧ್ಯೇಽವತೀರ್ಣಮಿವ ಮಾಧವಪಾದರಕ್ಷೇ!
ಮಾತಸ್ತ್ವಯಾಽಪಿ ಮನುವಂಶಮಹೀಪತೀನಾಂ || ೬.೨೧ ||

ರಾಜಾಸನೇ ರಘುಕುಲೋದ್ವಹಪಾದರಕ್ಷೇ!
ನೀರಾಜನಂ ಸಮಭವತ್ ಸಮಯೋಚಿತಂ ತೇ |
ಶ್ಲಾಘಾವಶೇನ ಬಹುಶಃ ಪರಿಘೋರ್ಣಿತಾಭಿಃ
ಸಾಮಂತಮೌಳಿಮಣಿಮಂಗಳದೀಪಿಕಾಭಿಃ || ೬.೨೨ ||

ಪೃಥ್ವೀಪತೀನಾಂ ಯುಗಪತ್ ಕಿರೀಟಾಃ
ಪ್ರತ್ಯರ್ಥಿನಾಂ ಪ್ರಣಿತುಮರ್ಥಿನಾಂ ಚ |
ಪ್ರಾಪ್ತಸ್ತದಾ ರಾಘವಪಾದರಕ್ಷೇ!
ತ್ವದೀಯಮಾಸ್ಥಾನಿಕಪಾದಪೀಠಂ || ೬.೨೩ ||

ಪ್ರಣಮ್ಯ ರಂಗೇಶ್ವರಪಾದರಕ್ಷೇ!
ದೂರೋಪನೀತೈರುಪದಾವಿಶೇಷೈಃ |

ಸಭಾಜಯಂತಿ ಸ್ಮ ತದಾ ಸಭಾಯಾಂ

ಉಚ್ಚೈಸ್ತರಾಮುತ್ತರಕೋಸಲಾಸ್ತ್ವಾಂ || ೬.೨೪ ||

ಅಪಾವೃತದ್ವಾರಮಯಂತ್ರಿತಾಶ್ವಂ

ರಂಗೇಶಪಾದಾವನಿ! ಪೂರ್ವಮಾಸೀತ್ |

ತ್ವಯಾ ಯದ್ಯುಚ್ಯಾಸುಖಿಸುಪ್ತಪಾಂಥಂ

ರಾಮೇ ವನಸ್ಥೇಽಪಿ ಪದಂ ರಘೂಣಾಂ || ೬.೨೫ ||

ಅನನ್ಯಭಕ್ತಿರ್ಮಣಿಪಾದುಕೇ! ತ್ವಾಂ

ಅಭ್ಯರ್ಚಯನ್ ದಾಶರಥಿದ್ವಿತೀಯಃ |

ವಿಕಲ್ಮಮಾನಃ ಪ್ರಥಮೇನ ಕೀರ್ತ್ಯಾ

ವಂದ್ಯಃ ಸ್ವಯಂ ವ್ರೋಮಸದಾಂ ಬಭೂವ || ೬.೨೬ ||

ಅರಣ್ಯಯೋಗ್ಯಂ ಪದಮಸ್ಪೃಶಂತೀ

ರಾಮಸ್ಯ ರಾಜಾರ್ಹಪದೇ ನಿವಿಷ್ಟಾ |

ಆಸ್ಥಾನನಿತ್ಯಾಸಿಕಯಾ ನಿರಾಸ್ಥಃ

ಸ್ವರ್ಗೋಕಸಾಂ ಸ್ವೈರಗತೇವಿಘಾತಂ || ೨೭ ||

ರಾಜಾಸನೇ ಚೇದ್ಭವತೀ ನಿಷಣ್ಣಾ

ರಂಗೇಶಪಾದಾವನಿ! ತನ್ನ ಚಿತ್ರಂ |

ಯತ್ರಾಧಿರೂಢಾಃ ಕ್ರಮಶಃ ಪುರಾ ತ್ವಾಂ

ಉತ್ತಂಸಯಂತೇ ರಘುಸಾರ್ವಭೌಮಾಃ || ೬.೨೮ ||

ಭದ್ರಾಸನಂ ಚೇತ್ ಪರಿವೃತ್ತಮಾಸೀತ್

ದೇವಿ! ಕ್ಷಣಂ ದಕ್ಷಿಣತೋಮುಖಂ ತೇ |

ಕಥಂ ಭವೇತ್ ಕಾಂಚನಪಾದರಕ್ಷೇ!

ರಾಮಸ್ಯ ರಕ್ಷೋಮೃಗಯಾವಿಹಾರಃ || ೬.೨೯ ||

ಯಾವತ್ ತ್ವಯಾ ರಾಘವಪಾದರಕ್ಷೇ!

ಜಿಗೀಷಿತಾ ರಾಕ್ಷಸರಾಜಧಾನೀ |

ಮಾಲೇವ ತಾವಲ್ಲುಳಿತಾ ಮದಾಂಧೈಃ
ಉದ್ಯಾನಶಾಖಾಮೃಗಯೂಥಪೈಸ್ತೇ || ೬.೩೦ ||

ಮಹೀಕ್ಷಿತಾಂ ರಾಘವಪಾದರಕ್ಷೇ!
ಭದ್ರಾಸನಸ್ಥಾಂ ಭವತೀಂ ಸ್ಪೃಶಂತಃ |
ಪೂರ್ವಂ ತಥಾತ್ವೇ ನಿಯತೇಽಪಿ ಭೂಯಃ
ಕಲ್ಯಾಣತಾಮಾನಶಿರೇ ಕಿರೀಟಾಃ || ೬.೩೧ ||

ಅನಿಚ್ಛತಃ ಪಾಂಡರಮಾತಪತ್ರಂ
ಪಿತ್ರಾ ವಿತೀರ್ಣಂ ಮಣಿಪಾದರಕ್ಷೇ! |
ಆಸೀತ್ ತ್ವದರ್ಥಂ ವಿಧೃತೇನ ತೇನ
ಛಾಯಾ ಸಮಗ್ರಾ ಭರತಸ್ಯ ಮೌಳಿ || ೬.೩೨ ||

ಪಾದುಕೇ! ರಘುಪತೌ ಯದೃಚ್ಛಯಾ
ಪ್ರಸ್ಥಿತೇ ವನವಿಹಾರಕೌತುಕಾತ್ |
ಆಧಿರಾಜ್ಯಮಧಿಗಮ್ಯ ತೇ ಯುವಾಂ
ಅಕ್ಷತಂ ವಸುಮತೀಮರಕ್ಷತಂ || ೬.೩೩ ||

ರಘುವೀರಪದಾನುಷಂಗಮಾತ್ರಾತ್
ಪರಿಬರ್ಹೇಷು ನಿವೇಶಿತಾ ಯದಿ ತ್ವಂ |
ಅಧಿಕಾರದಿನೇ ಕಥಂ ಪುನಸ್ತೇ
ಪರಿವಾರಾಸ್ತವ ಪಾದುಕೇ! ಬಭೂವುಃ || ೬.೩೪ ||

ಪುರುಷಾರ್ಥಚತುಷ್ಟಯಾರ್ಥಿನೀನಾಂ
ಪರಿಷತ್ ತೇ ಮಹಿತಾ ವಸಿಷ್ಠಮುಖೈಃ |
ಕ್ರಯವಿಕ್ರಯಪಟ್ಟಣಂ ಪ್ರಜಾನಾಂ
ಅಭವತ್ ಕಾಂಚನಪಾದುಕೇ! ತದಾನೀಂ || ೬.೩೫ ||

ಮನುಜತ್ವತಿರೋಹಿತೇನ ಶಕ್ಯೇ
ವಪುಷೈಕೇನ ವಿರೋಧಿನಾಂ ನಿರಾಸೇ |

ಅಭಜತ್ ಭರತಾದಿಭೇದಮೀಶಃ

ಸ್ವಯಮಾರಾಧಯಿತುಂ ಪದಾವನಿ! ತ್ವಾಂ || ೬.೩೬ ||

ಮಗಧಾಂಗಕಳಿಂಗವಂಗಮುಖ್ಯಾನ್

ವಿಮರ್ತಾನ್ ರಂಧ್ರಗವೇಷಿಣಃ ಸಸೈನ್ಯಾನ್ |

ರಘುಪುಂಗವಪಾದುಕೇ! ವಿಜಿಗ್ಯೇ

ಭರತಃ ಶಾಸನಮುದ್ವಹ್ನ್ ಭವತ್ಯಾಃ || ೬.೩೭ ||

ಅನಿತರವಹನೀಯಂ ಮಂತ್ರಿಮುಖ್ಯೈರ್ಯದಾ ತತ್

ತ್ವಯಿ ವಿನಿಹಿತಮಾಸೀತ್ ಸೂರ್ಯವಂಶಾಧಿರಾಜ್ಯಂ |

ರಘುಪತಿಪದರಕ್ಷೇ! ರತ್ನಪೀಠೇ ತದಾನೀಂ

ಶ್ರಿಯಮಿವ ದದೃಶುಸ್ತ್ವಾಂ ಸಾದರಂ ಲೋಕಪಾಲಾಃ || ೬.೩೮ ||

ಪರಿಹೃತದಂಡಕಾಧ್ವಗಮನಂ ಪದರಕ್ಷಿಣಿ! ತತ್

ಪರಿಣತವಿಶ್ವಸಂಪದುದಯಂ ಯುವಯೋರ್ದ್ವಿತಯಂ |

ರಘುಪತಿರತ್ನಪೀಠಮಧಿರುಹ್ಯ ತದಾ ವಿದಧೇ

ವ್ಯಪಗತವೈರಿಭೂಪನಿಲಯಂ ವಸುಧಾವಲಯಂ || ೬.೩೯ ||

ಪ್ರಾಪ್ತೋದಯಾ ತದಾನೀಂ ಕಿಮಪಿ ತಮಸ್ತನ್ನಿರಾಕರೋತ್ ಭವತೀ |

ತನುರಿವ ಮನುಕುಲಜನುಷಾಂ ಪ್ರಸವಿತ್ರೀ ರತ್ನಪಾದುಕೇ! ಸವಿತುಃ || ೬.೪೦ ||

|| ಇತಿ ಶ್ರೀಪಾದುಕಾಸಹಸ್ರೇ ಅಧಿಕಾರಪರಿಗ್ರಹಪದ್ಧತಿಃ ಷಷ್ಠೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||